

مشیر الحق

ترجمہ قرآن

کلام الٰی کو سمجھنے کی انسانی کوشش

جتاب شیخ الجامعہ صاحب، محترم اساتذہ، مہماںان گرائی!

سب سے پہلے تو میں، جتاب شیخ الجامعہ، آپ کا اور اپنے ساتھیوں کا شکریہ ادا کرتا ہوں کہ مجھے عزت دی گئی کہ میں پروفیسر محمد محب
یادگاری خطبات کے سلسلے کا اپنے خطبہ سے افتتاح کروں۔ اس اعزاز کا
میں نے کبھی تصور بھی نہیں کیا تھا۔ لیکن آپ نے یہ عزت مجھے بخشی، اس
کے لیے سراپا ممنون ہوں۔

محب صاحب کی علمی شخصیت کی مختلف جمیں تھیں۔ وہ تاریخ
کے عالم تھے، اردو میں ایک خاص اشائیل کے موجود تھے، فنون لطیفہ سے
انیں عشق تھا۔ ڈرامے لکھنے اور انیں ایجاد کرنے کا انیں شوق تھا، وہ
پھولوں اور خاص طور سے گلابوں کے رسیا تھے، معلم تھے، مترجم تھے، مفکر
تھے۔ ان میں سے کسی بھی موضوع پر ان کی یاد میں خطبہ پیش کیا جاسکتا
ہے۔ اور مجھے یقین ہے کہ اگلے خطبات میں یہ موضوعات آہستہ آہستہ
لنے جاتے رہیں گے۔ میں نے ان میں سے کسی موضوع کا انتخاب نہیں کیا

ہے۔ بلکہ ایک ایسا موضوع لیا ہے جس سے مجتب صاحب کو شفعت تو بہت تھا لیکن اس موضوع کو وہ صرف اپنی مخصوص مجلسوں میں چھیڑا کرتے تھے۔ اور وہ موضوع تھا قرآن اور قرآن فہمی۔ اپنے آخری زمانہ میں انہوں نے بعض چھوٹی چھوٹی سورتوں کے ترجیح بھی کیے تھے، اور ان کے معانی کی گمراہیوں میں غواصی کرنے کی دعوت بھی دیا کرتے تھے۔ لیکن وہ چونکہ رسی معنوں میں عالم نہیں تھے اس لیے اپنے نکالے ہوئے نتائج پر اصرار بھی نہیں کرتے تھے۔ ایک بار اس موضوع پر میری ان سے گفتگو ہو رہی تھی، کسی آیت کے مفہوم کی تحسین پر ہم دونوں ایک دوسرے سے مختلف الرائے تھے۔ میں اپنی رائے پر اڑا ہوا تھا، آخر انہوں نے جنبلا کر کہا ”کیا آپ نے خدا کے ذہن میں جھانک کر دیکھا ہے جو اتنے لیقین سے کہہ رہے ہیں کہ اس آیت کا مطلب خدا کے ذہن میں بھی یہی ہے جو آپ سمجھ رہے ہیں۔“ بات آئی گئی ہو گئی۔ لیکن میں ان کی یہ بات آج تک نہ بھول سکا اور جس قدر میں نے اس موضوع پر غور کیا اتنی ہی اس بات کی گھرائی نظر آتی گئی۔

اسی لیے، شیخ الجامعہ صاحب، جب میں نے خطبہ دینے کے لیے ہای بھر لی، تو مجتب صاحب کے اسی سوال کو اس مجلس میں پہلے خطبہ کے طور پر پیش کرنے کے لیے منتخب کیا کہ انسان کیا اپنی محدود ذہنی سطح کے ساتھ یہ دعویٰ کر سکتا ہے کہ اس نے خدا کے کلام کو من و عن اسی طرح سمجھ لیا ہے جو خدا کا منشاء ہے۔

ندہی صحائف میں قرآن شریف کو یہ امتیاز حاصل ہے کہ مسلمان اس کے ایک ایک لفظ کو خدا کا کلام مانتے ہیں، اور اس بات پر ایمان رکھتے ہیں کہ جو قرآن آج موجود ہے اس کا ایک ایک لفظ وہی ہے جو آج سے چودہ سو برس

قبل آنحضرت صلی اللہ علیہ وسلم پر نازل ہوا تھا۔ یہ بھی امر واقعہ ہے کہ غیروں کی طرف سے وقا "وقتا" اس دعوے پر اعتراضات کے جاتے رہے، اور مسلمان ان اعتراضات کے جوابات بھی دیتے رہے ہیں، لیکن ہم سردست اس بحث میں نہیں پڑنا چاہتے۔ یاد رکھنے کی بات یہ ہے کہ مسلمان تو اپنی کتاب کے بارے میں اصرار کرتے ہیں کہ وہ خدا کا کلام ہے جب کہ دوسرے لوگ اپنے صحیفوں کے بارے میں اس قسم کا کوئی دعویٰ نہیں کرتے اور یہ بات خود اپنی جگہ بت اہمیت رکھتی ہے۔

قرآن کو خدا کا کلام سمجھنے کا مطلب کیا ہے؟ اس کا سیدھا سادہ ایک مطلب تو یہ ہے کہ جو لوگ اسے پڑھتے ہیں وہ براہ راست خدا سے ہم کلام ہوتے ہیں۔ لیکن ہم کلامی اس وقت تک ممکن نہیں جب تک مخاطب اور متسلم دونوں ایک دوسرے کے مفہوم کو نہ سمجھ رہے ہوں۔ ورنہ صرف الفاظ کو سمجھے بغیر دھراتے رہنے کو گفتگو نہیں کہا جاسکتا۔ اس لیے قرآن کے ذریعے خدا سے رابطہ قائم کرنے کے لیے ضروری ہے کہ مخاطب محسوس کرے کہ اللہ تعالیٰ اس سے براہ راست گفتگو کر رہا ہے۔

کلام خداوندی کو سمجھنے کی انسانی کوشش اس وقت اور بھی ضروری ہو جاتی ہے جب قرآن کے وحی الٰہی ہونے کے عقیدہ کے ساتھ ساتھ یہ عقیدہ بھی جڑا ہوا ہو کہ یہ کلام ابدی اور ازلی ہے اور زمان و مکان کی پابندیوں سے بلند ہے۔ یہ درست ہے کہ قرآن تاریخ کے ایک خاص موقع اور ایک خاص زبان میں نازل ہوا تھا، لیکن اس کے مخاطب صرف اسی زبان والے اور اسی زمانے والے نہیں تھے، بلکہ وہ پوری دنیا کے لیے تھا۔ اس دنیا کے لیے جو چھٹی صدی میں تھی اور اس دنیا کے لیے بھی جو ساتویں صدی میں تھی، جو آٹھویں صدی میں تھی، یا کسی بھی صدی میں تھی یا رہے گی۔ دوسرے لفظوں میں ہم کہ سکتے ہیں کہ قرآن کے اولین مخاطب اگرچہ چھٹی صدی کے عرب تھے لیکن حقیقتاً

اس کا خطاب عرب اور غیر عرب، مسلم اور غیر مسلم سب سے تھا۔ اس لیے اگر کسی اور وجہ سے نہیں، تو کم از کم اسی عقیدہ کے باعث ضروری ہو جاتا ہے کہ ہم یہ جانے کی کوشش کریں کہ خدا اپنے کلام کے ذریعے ہم سے کیا کہنا چاہتا ہے۔

کلام با معنی الفاظ کے مجموعے کو کہتے ہیں۔ کلام حقیقتاً ایک ذریعہ ہے ایک ذہن سے دوسرے ذہن تک خیالات کو منتقل کرنے کا۔ نہ تو بے معنی الفاظ رابطہ کا کام دے سکتے ہیں اور نہ ہی ایسے با معنی الفاظ جس کے معنی سے مخاطب اور متكلم میں سے صرف ایک ہی واقف ہو۔ اسی لیے تسلیل اور ابلاغ کی خاطر لفظ کے ساتھ ساتھ معنی کو بھی اہمیت حاصل ہو جاتی ہے۔ یہ خیال صحیح نہیں ہے کہ معنی سے واقفیت صرف انہیں حالات میں ضروری ہے جب متكلم کی زبان مخاطب کے لیے اجنبی ہو۔ بلکہ معنی سے واقفیت اس وقت بھی ضروری ہوتی ہے جب دونوں کی زبان ایک ہو، کیونکہ معنی کی مختلف طبعیں ہوتی ہیں اور جب تک مخاطب اور متكلم دونوں کے ذہن میں معنی کی سطح یکساں نہ ہو، ضروری نہیں ہے کہ متكلم کے ذہن میں معنی کی جو تصویر ہو وہی بعینہ مخاطب کے ذہن پر بن جائے۔ دراصل معنی ہی مجرد خیالات کو ایک متعین شکل عطا کرتے ہیں۔ لیکن اس کے بعد بھی جیسا کہ میں نے عرض کیا، یہ اختلال باقی رہ جاتا ہے کہ کسی ایک ہی بیان کی تصویر دو یا زیادہ لوگوں کے ذہنوں کے پر دے پر مختلف انداز سے مرتب ہو۔ بات دراصل یہ ہے کہ لفظی ذریعہ ابلاغ میں یہ ضروری نہیں ہے کہ متكلم کے ذہن میں اپنے کلام کا جو مفہوم ہے، وہی بعینہ مخاطب کے ذہن میں بھی ہو۔ مثلاً اگر میں آپ سے یہ کہوں کہ میں نے آپ کی بات سمجھ لی ہے تو اس کا مطلب یہ ہرگز نہیں ہے کہ میں نے آپ کے ذہن کا پوری طرح ایکسرے کر لیا ہے، اور جو کچھ آپ الفاظ کے ذریعے مجھ تک پہنچانا چاہتے ہیں وہ بعینہ میرے ذہن پر نقش ہو گیا ہے۔ اس کے بر عکس میں صرف یہ کہ سکتا ہوں

کہ آپ کے الفاظ نے میرے ذہن پر کچھ نقوش بنائے ہیں جو قریب قریب
ویسے ہیں جیسے آپ کے ذہن میں ہیں۔

الفاظ کے ذریعے خیالات کی صحیح اور مکمل ترسیل کی راہ میں کئی
دو شواریاں پیش آتی ہیں۔ جس طرح مشینی نشریہ کو صحیح طور سے وصول کرنے
کے لیے ضروری ہے کہ آواز کو قبول کرنے والی مشین بھی اسی فریکونسنسی پر
لگائی گئی ہو جس فریکونسنسی پر نشریات ہو رہی ہیں۔ اسی طرح ذہنی نشریات کی بھی
فریکونسنسی ہوتی ہے اور وہ ہے متكلم اور مخاطب کی ذہنی سطح۔ دونوں کی ذہنی
سطح میں جس قدر مماثلت ہوگی، غلط فہمیوں کا امکان اتنا ہی کم رہے گا۔

یہ بات اس وقت اور بھی اہم ہو جاتی ہے جب متكلم اور مخاطب میں
ایک تو انسان ہو اور دوسرا انسان کا خالق، اور انسان اپنے محدود علم اور ذہنی
صلاحتیوں کی بیان پر کلام خداوندی کے مفہوم کو متعین کرنے کی کوشش کرے۔
یہاں بھی زبان کے نقطہ نظر سے مخاطب دو قسم کے ہو سکتے ہیں ایک تو وہ جن کی
مادری زبان عربی ہے، اور دوسرے وہ جن کی زبان تو عربی نہیں ہے لیکن انہوں
نے اس زبان کے علم کو حاصل کیا ہے۔ اس فرق کے باوجود یہ کہنا صحیح نہ ہو گا
کہ اول الذکر طبقہ سے تعلق رکھنے والے تمام لوگ صرف زبان سے پیدا ائشی
واقفیت کی بنا پر کلام خداوندی کے مفہوم کو متعین کرنے میں یکساں درجہ رکھ
سکتے ہیں، اسی لئے ہمیں تاریخ میں ایسے واقعات ملتے ہیں جن سے پتہ چلتا ہے کہ
صدر اول میں بھی مختلف لوگ اپنی اپنی ذہنی سطح کے مطابق قرآن کے مفہوم کی
تعین کرتے تھے۔ مثلاً حضرت عمرؓ کے حالات میں ملتا ہے کہ ایک دن انہوں
نے اپنے ساتھیوں کے سامنے قرآن کی حسب ذیل آیت پڑھی:

ایود احد کمان نکون له جنة من نخيل واعناب تجری من
تحتها الانهار له فيها من کل الشمرات واصابها الكبر وله ذرية ضعفاء
فاصابها العصارات فيه نار فاحتراقت

یعنی ”کیا تم میں سے کوئی شخص اس بات کو پسند کرے گا کہ اس کے پاس انگور اور کھجور کے ایسے باغ ہوں جن کے درمیان نہیں بسہ رہی ہوں۔ ان پر پھل لدے ہوئے ہوں۔ مگر اس کے پچھے ابھی کم عمر ہی ہوں کہ اس کا بڑھاپا آجائے، اور پھر اچانک اس باغ میں ایسی آگ لگے کہ سب کچھ جل کر راکھ ہو جائے۔“

حضرت عمرؓ نے اپنے ساتھیوں سے پوچھا کہ ان کے خیال میں ان الفاظ کے ذریعے اللہ تعالیٰ ان لوگوں سے کیا کہنا چاہتا ہے؟ تقریباً سب ہی لوگوں نے اس آیت کو اس کے ظاہری معنوں میں لیا اور وہی تصویر پیش کی جو بظاہر نظر آتی ہے، یعنی انسان، اس کی ارضی ملکیت، طبعی مصائب اور اچانک تباہی۔ لیکن مشور مفسر حضرت عبد اللہ بن عباسؓ کا خیال تھا کہ یہ آیت دراصل ان نیک اشخاص کے لیے ایک طرح سے تنبیہ کے طور پر نازل کی گئی تھی جن کا کسی وجہ سے اللہ تعالیٰ امتحان لینا چاہتا ہے۔ ایسے لوگوں کے پاس نیکیوں کا خزانہ ضرور ہوتا ہے لیکن جب شیطان انہیں برائی کی راہ پر ڈالنے کے لیے آگے بڑھتا ہے اور وہ اس کے بھکاوے میں آجاتے ہیں تو پھر نیکیوں کا باغ دیکھتے ہی دیکھتے راکھ کا ذہیر بن جاتا ہے۔

اب آپ دیکھیے، آیت ایک، اس کے مخاطب بھی ایک، ان کی زبان بھی ایک، لیکن ذہنی سطح پر فرق کے باعث ایک ہی آیت کے دو بالکل الگ الگ مفہوم۔ ایک کے نزدیک وہ روزمرہ پیش آنے والے حادثات کی ایک معمولی سی تصویر کشی تھی، اور دوسرے کے نزدیک وہ عام سطح سے اوپر اٹھ کر کہی گئی ایک غیر معمولی بات تھی۔ لیکن کیا اس سے یہ نتیجہ نکالنا درست ہو گا کہ جو لوگ معنی کی ظاہری سطح تک رہ گئے تھے انہوں نے خدا کے کلام کو پوری طرح نہیں سمجھا تھا یا کیا ہم یہ کہہ سکتے ہیں کہ حضرت عبد اللہ بن عباسؓ نے جو مفہوم بتایا وہی حقی اور آخری تھا، اور اب کسی دوسرے مفہوم کا امکان نہیں ہے؟ ہم

قطعاً" ایسا کوئی فیصلہ نہیں نہ سکتے، کیونکہ ہم اپنے محدود علم کی بنا پر یقین کے ساتھ نہیں کہ سکتے کہ خدا کے لامحدود ذہن میں اس آبیت کی جو تصور ہے اسے ہمارے ذہن نے اس کی تمام جزئیات کے ساتھ من و عن قبول کر لیا ہے۔

مذکورہ بالامثال میں شارحین کی مادری زبان بھی وہی تھی جو قرآن کی ہے۔ جب وہاں یہ حال تھا تو زراسوچے کہ غیر اہل زبان جب سمجھی ہوئی عربی کی مدد سے کلام خداوندی کا مفہوم معین کرنے کی کوشش کریں گے تو کیا وہ ترجیح اور تفسیر میں ایک دوسرے سے مختلف نہ ہوئے۔ غیر اہل زبان کو سب سے پہلی دشواری تو قرآنی الفاظ کے مرادفات کی تعین میں پیش آتی ہے۔ انہیں اپنی زبان کے ایسے الفاظ تلاش کرنے پڑتے ہیں جو عربی الفاظ کے پورے مفہوم کو ادا کر دینے کی صلاحیت رکھتے ہوں، کیونکہ اس کے بغیر تسلیل معانی ممکن نہیں۔ دشواری یہ ہے کہ مرادفات کا انتخاب انسان اپنی ذہنی سطح اور طبع پرست کی بنیاد پر کرتا ہے، اسی لیے کبھی کبھی ایک ہی لفظ کے لیے مختلف مترجم مختلف الفاظ کا انتخاب کرتے ہیں۔ اس کا نتیجہ یہ نکتا ہے کہ قواعد اور زبان کے اعتبار سے صحیح ترجیح ہونے کے باوجود ایک ہی عبارت کے کئی الگ الگ ترجیح ہوتے ہیں۔ اس بات کی وضاحت کرنے کے لیے ہم اس وقت قرآن کے چند انگریزی ترجموں سے کچھ مثالیں آپ کے سامنے پیش کرتے ہیں۔

اردو ترجموں کے بجائے میں نے انگریزی ترجموں کا انتخاب قصداً" کیا ہے۔ کیونکہ اردو زبان میں عربی کے بہت سارے الفاظ اپنی موجودہ صورت اور معانی کے ساتھ جگہ پاچکے ہیں۔ مثلاً رحمٰن، رحیم، بھار، قمار، رحمت، برکت، جنت، جنم وغیرہ اور قرآن کے اکثر و پیشتر اردو مترجمین ترجیح کرتے وقت انہی الفاظ کو استعمال کر لیتے ہیں۔ لیکن انگریزی ترجموں میں ایسا ممکن نہیں ہے۔ یہاں مترجم کو ہر ہر لفظ کے لیے ایک اجنبی زبان کا ہم معنی لفظ تلاش کرنا پڑتا ہے اور یہیں پر اس کی ذہنی سطح اور انتخاب الفاظ کے معاملے میں اس کی ذاتی

پسند اور ناپسند کا پتہ چلتا ہے۔ بہر حال میں نے سردست حسب ذیل ۶ متر مجین مار ماؤک پکتمال، لپوپولڈ محمد اسد، عبد اللہ یوسف علی، اے، جے آربری، محمود زید اور مولانا ابوالاعلیٰ مودودی کو منتخب کیا ہے۔ یہ انتخاب قصداً" اور عمدًا" ہے۔ میرے خیال میں یہ متر مجین چند مختلف ذہنوں کی نمائندگی کرتے ہیں۔

محمد اسد اور پکتمال کی پیدائش علی الترتیب یہودی اور عیسائی گھرانوں میں ہوئی تھی۔ مثنا "عیسائی اور مثنا" یوروپی تھے۔ لیکن تحقیق و مطالعہ کے بعد دونوں ہی نے اسلام قبول کر لیا۔ اس طرح یہ ایسے نو مسلموں کی نمائندگی کرتے ہیں جن کی ذہنی نشوونما اور تعلیم و تربیت تو غیر مسلم یوروپی ماحول میں ہوئی لیکن قرآن کے مفہوم کی تحسین انہوں نے اسلام قبول کرنے کے بعد کی۔ اس یکساختی کے باوجود اسد اور پکتمال میں ایک فرق بھی ہے۔ پکتمال انگریزی کا تھے اور انہوں نے قرآن کے ترجمے کے لیے اپنی مادری زبان انگریزی کا انتخاب کیا۔ اس کے بر عکس اسد آسٹریلن نو مسلم تھے اور ان کی مادری زبان نہ عربی تھی نہ انگریزی۔ تیرے مترجم آربری کی مادری زبان انگرچہ پکتمال کی طرح انگریزی ہی تھی لیکن وہ آخر دم تک عیسائی رہے اور عیسائی ذہن کے ساتھ قرآن کو سمجھنے کی کوشش کرتے رہے۔

عبد اللہ یوسف علی اور مولانا مودودی اس بر صغیری ہند اسلامی ترجمہ کی نمائندگی کرتے ہیں، اس فرق کے ساتھ کہ مولانا مودودی کو ایک طرح سے اسلامی مفکر کا درجہ حاصل ہو گیا ہے جس سے عبد اللہ یوسف علی محروم رہے۔ علاوه ازیں مولانا مودودی کا انگریزی ترجمہ خود ان کے اپنے قلم سے نہیں ہے بلکہ ان کے اردو ترجمہ کو ایک دوسرے پاکستانی مترجم محمد اکبر نے اصل مترجم کی گرامی میں انگریزی کا قابل پہنایا ہے۔ گویا ہم اسے ترجمہ در ترجمہ کہ سکتے ہیں۔

محمود زید کی مادری زبان وہی ہے جو قرآن کی ہے، لیکن ترجمہ کی زبان ان کے لیے اجنبی زبان کا درجہ رکھتی ہے۔ علاوہ ازیں ان کا ترجمہ دوسرے متزلجین کی طرح افرادی کوشش کا نتیجہ نہیں ہے۔ بلکہ ایک غیر عرب این، جے، داؤد کے انگریزی ترجمہ قرآن پر بیرون (لبنان) کی سنی اور شیعی علماء کی ایک کونسل کی زیر نگرانی انہوں نے نظر ہافی کی ہے جسے کونسل نے اپنی مرصدیق کے ساتھ شائع کیا ہے یوں اس ترجمہ کو کم از کم وہ لوگ ”سرکاری ترجمہ“ کہ سکتے ہیں جو کونسل کی مرکو اہمیت دیتے ہوں گے۔

اس تعارضی نوٹ کے بعد آئیے دیکھیں کہ ان لوگوں نے بسم اللہ الرحمن الرحيم کا ترجمہ کرتے وقت قرآن کے تین کلیدی الفاظ اللہ، الرحمن اور الرحيم کے لیے انگریزی زبان کے کون سے الفاظ استعمال کیے ہیں۔

(۱) پکتمال کے الفاظ میں ”اللہ“ کے نام سے جو Beneficent اور Merciful ہے۔

(۲) مولانا مودودی کے الفاظ میں ”اللہ“ کے نام سے جو Merciful اور Compassionate ہے۔

(۳) محمود زید کے الفاظ میں ”اللہ“ کے نام سے جو Merciful اور Compassionate ہے۔

(۴) محمد اسد کے الفاظ میں ”God“ کے نام سے جو The Dispenser of Grace اور The Most Gracious ہے۔

(۵) عبد اللہ یوسف علی کے الفاظ میں ”God“ کے نام سے جو Most Merciful اور Most Gracious ہے۔

(۶) آربری کے الفاظ میں ”God“ کے نام سے جو The Compassionate اور The Merciful ہے۔

آپ نے دیکھا کہ بات صرف تین کلیدی لفظوں کی ہے لیکن ۶

مترجمین میں سے صرف دو مترجم مولانا مودودی اور محمود زید کو چھوڑ کر بقیہ سب نے تینوں لفظوں کے الگ الگ انگریزی الفاظ کا انتخاب کیا ہے۔ جہاں تک لفظ "اللہ" کے ترجمہ کا سوال ہے مترجمین برابر برابر دو گروہ میں بٹ گئے ہیں۔ تین نے لفظ "اللہ" کو باقی رکھا ہے اور تین نے اس کی جگہ انگریزی کا لفظ God فتح کیا ہے۔ ایسا کیوں ہے؟ یہ فرق دراصل مترجمین کے معمود ذہنی کی طرف اشارہ کرتا ہے۔ اللہ کے ۹۹ نام بتائے جاتے ہیں لیکن صرف "اللہ" کو اس کا ذاتی نام کہا جاتا ہے بقیہ تمام نام اس کی صفات کی طرف اشارہ کرتے ہیں۔ اب یہاں یہ سوال پیدا ہوتا ہے کہ کیا ہمارے اور آپ کے ناموں کی طرح "اللہ" بھی ایک ایسا ہی ذاتی نام ہے جس کا ترجمہ کرنے کی ضرورت نہیں، یا چونکہ اللہ کی ذات ہر قسم کی گروہ بندیوں سے بالا ہے اس لیے اسے دوسری زبانوں میں اسی نام سے پکارا جانا چاہیے جو اس ذات اعلیٰ کے لیے اس زبان میں راجح ہو۔ اس سوال کا جواب ہمیں مذکورہ بالا مترجمین کے یہاں مل جاتا ہے۔ جن لوگوں نے اللہ کے بجائے انگریزی لفظ God فتح کیا ہے وہ اس طبقہ کی نمائندگی کرتے ہیں جو یہ سوچتا ہے کہ وہ ذات اعلیٰ بے نام ہے اس لیے جہاں جس نام سے لوگ اسے جانتے ہوں وہاں اسی نام سے اسے پکارا جانا چاہیے۔

اب آئیے، الرحمن اور الرحیم کو دیکھیں۔ یہاں بھی مترجمین ایک دوسرے کے ہم نوانہیں ہیں۔ اس سلسلے میں دلچسپ بات یہ ہے کہ مترجمین نے ان دونوں الفاظ کے لیے نہ صرف مختلف مرادفات استعمال کیے ہیں بلکہ ایک مترجم نے الرحمن کے لیے جو انگریزی لفظ استعمال کیا ہے اسی کو دوسرے نے الرحیم کا مرادف سمجھا ہے۔ مثلاً آربری الرحمن کا ترجمہ Merciful کرتے ہیں، جب کہ پکتمحال، زید اور مولانا مودودی کی نظرؤں میں الرحیم کا مرادف ہے۔ اس طرح اگر ہم آربری کے انتخاب

الفاظ کو معیار مان کر آگے بڑھیں تو ان کا بسم اللہ الرحمن الرحیم پکھال، زید اور مولانا مودودی کے ترجموں کے مطابق بسم اللہ الرحمن الرحیم ہو جائے گا۔ اللہ کے سلسلے میں بھی ہم نے یہ بتایا تھا کہ بعض مترجمین اس لفظ کا ترجمہ نہیں کرتے۔ الرحمن کے سلسلے میں بھی یہ سوال پیدا ہوتا ہے کہ یہ اسم صفاتی ہے یا اسی ذات کا ایک دوسرا نام ہے جسے ہم اللہ کہتے ہیں۔ ہمارے مذکورہ بالا مترجمین تو کم از کم اس معاملے میں ہم خیال نظر آتے ہیں کہ الرحمن ایک صفاتی نام ہے، اسی لیے ان میں سے ہر ایک نے اس کا انگریزی مرادف استعمال کیا ہے۔ لیکن معاملہ اتنا آسان نہیں ہے جتنا کہ وہ ظاہر نظر آتا ہے۔ مثلاً علامہ سید سلیمان ندوی نے اپنی مشورہ کتاب "ارض القرآن" (جلد دوم، طبع چارم، اعظم گڑھ، ۱۹۵۶ء، ص ۲۳۲) میں یہ خیال ظاہر کیا ہے کہ اللہ کی طرف الرحمن بھی اسم ذات ہے۔ ان کی تحقیق کے مطابق شمالی عرب کے لوگ جس معبد کو اللہ کے نام سے جانتے تھے، وہی معبد جنوی عرب کے لوگوں میں الرحمن کے نام سے پوجا جاتا تھا، چونکہ شمالی عرب کے لوگ "الرحمن" سے زیادہ منوس نہیں تھے اسی لیے جب قرآن (۲۰:۴۵) نے حکم دیا کہ "واسجدوا للرحمٰن" یعنی الرحمن کو سجده کرو، تو انہوں نے یہ سمجھا کہ آنحضرت صلی اللہ علیہ وسلم اللہ کے علاوہ کسی دوسرے معبد کے سامنے سجده کرنے کا حکم دے رہے ہیں، اس لیے جواباً کہا "وما الرحمن" اور یہ الرحمن کون ہے؟ اس آیت کا ترجمہ کرتے وقت آربری، عبد اللہ یوسف علی، پکھال اور محمود زید نے الرحمن کے انگریزی مترادف کے بعد قوسمیں میں اللہ یا God کا اضافہ کر دیا ہے۔ اس طرح اگر ان کے انگریزی ترجمے کو اس تشریحی اضافہ کے ساتھ دوبارہ عربی میں منتقل کیا جائے تو قرآنی آیت "اسجد و للرحمٰن" "اسجدوا (الله) الرحمن" میں بدل جائے گی۔ ان لوگوں کے بر عکس علامہ سید سلیمان ندوی چونکہ الرحمن کو بھی اسم ذات کہتے ہیں اس لیے اپنی مذکورہ بالا کتاب میں انہوں

نے بسم اللہ الرحمن الرحیم کا ترجمہ کیا ہے:
 ”اس خدا کے نام سے جس کا دوسرا نام رحمن ہے اور جو رحمت والا
 ہے۔“

(۲)

ابھی تک ہم نے اس مسئلہ کو پیش نظر رکھا تھا کہ ایک لفظ کے بال مقابل دوسری زبان کے ہم معنی الفاظ کے انتخاب کی بنیاد پر متوجہین میں باہم اختلاف رائے پیدا ہوتا ہے۔ اور اگرچہ ہر لفظ اپنی جگہ مناسب ہوتا ہے لیکن پھر بھی یہ بات یقین کے ساتھ نہیں کہی جاسکتی کہ متن کا مصف اگر ترجمہ کی زبان میں انہمار خیال کر رہا ہوتا تو وہ کس لفظ کا انتخاب کرتا۔ مثلاً کوئی بھلا یہ کس طرح متعین طور پر کہہ سکتا ہے کہ اگر قرآن شریف انگریزی میں نازل ہوا ہوتا تو بسم اللہ الرحمن الرحیم کی بجائے انگریزی کا کون سا مترادف جملہ ہوتا۔ وہ محمد اسد کے بقول:

In The Name of God, The Most Gracious, The Dispenser of Grace
 یا مولا نا ابوالاعلیٰ مودودی کے الفاظ میں:

In the Name of Allah, The Merciful, The Compassionate

یا مذکورہ بالادنوں ہم معنی جملوں میں سے کوئی تیرا جملہ ہوتا۔
 یہ مسئلہ تھا ہم معنی الفاظ کے انتخاب کا۔ اب آئیے ایک دوسرے
 مسئلہ پر غور کریں۔ مختلف الفاظ سے مل کر بننے ہوئے جملوں کے معانی کا تین
 جملوں کے مختلف نکلوں کے جوڑ اور ان کے اوپر مخصر ہے۔ کسی عبارت
 کو ایک سانس میں مسلسل پڑھنے اور اسے رک رک کر مختلف جگہوں پر سکھ
 دے کر پڑھنے میں بڑا فرق ہے۔ ضروری نہیں ہے کہ ان دونوں طریقوں میں
 جملے کا بنیادی مفہوم بدل جائے، لیکن بیان کے کچھ حصہ پر زور دینے اور نہ
 دینے سے جو مفہومیاتی فرق پیدا ہوتا ہے اس کے امکان کو تو نظر انداز نہیں کیا

جا سکتا۔ آئیے اس بات کو ایک مثال سے سمجھیں۔

سورہ الفاتحہ کا آخری مکارا اہدنا الصراط المستقیم○ صراط الذين انعمت عليهم○ غیر المغضوب عليهم ولا الضالین○ تمن آئیوں کا مجموعہ ہے۔ پہلی آیت میں اللہ تعالیٰ نے بندے کے منہ سے صراط مستقیم پر چلتے رہنے کی دعا منگوائی ہے۔ اور بقیہ دو آیتوں میں یہ سمجھایا گیا ہے کہ کس راستے کو صراط مستقیم کما جائے گا۔ قرآن کے قواعد و اوقاف کے مطابق جنہیں نزول قرآن کے بہت بعد علماء نے مرتب کیا، اور جس پر اب پوری امت کا اجماع ہے، یہ ضروری ہے کہ ان تینوں آیتوں کو الگ الگ کئے بغیر تسلسل کے ساتھ پڑھا جائے لیکن اس کے باوجود متوجہین اور مفسرین قرآن اس مسئلہ پر باہم مختلف الرائے ہیں کہ بعد کی دو تشریحی آیتوں میں اس ایک ہی گروہ کا ذکر ہے جو نعمتوں سے نوازا گیا ہے اور غضب و گراہی سے بچا رہا، یادوں الگ الگ گروہوں کی بات کی جا رہی ہے کہ ان میں سے ایک گروہ تو وہ ہے جس پر انعامات کی بارش کی گئی اور دوسرا گروہ وہ ہے جو غضب خداوندی اور گراہی میں پڑے۔ یہ اختلاف رائے عربوں اور غیر عربوں دونوں کے یہاں ملتا ہے۔ مثلاً قدیم عربی مفسرین میں یعنیادی اور زعشی اور جدید غیر عرب مترجمین میں مولانا مودودی، عبداللہ یوسف علی وغیرہ اس رائے کے ہیں کہ یہ ایک ہی گروہ کا تذکرہ ہے اس لیے وہ اس کا ترجمہ کچھ اس طرح کرتے ہیں۔ ”ہمیں سیدھا راستہ دکھا، ان لوگوں کا جن پر تو نے انعام فرمایا، جو معقوب نہیں ہوئے، جو بھکٹے ہوئے نہیں ہیں۔“

دوسری طرف قدماء میں بغوی اور ابن کثیر اور اپنے زمانے میں پکتمال، آربری، نید، محمد اسد اور کئی دوسرے ہندی و غیر ہندی علماء اسے دو الگ الگ گروہوں کا تذکرہ سمجھتے ہیں اور آیت کا ترجمہ کچھ اس طرح کرتے ہیں۔ ”سیدھی راہ دکھا، ان لوگوں کی راہ دکھا جن پر تو نے کرم فرمایا۔ ایسوں

کی راہ نہیں جن پر غصب کیا گیا ہے، نہ ایسوس کی جو گمراہ ہیں۔”
ویسے دیکھیے تو مطلب دونوں ترجموں کا ایک ہی نکلتا ہے لیکن یہ بات
کس طرح طے کی جاسکتی ہے کہ اس سورہ کے نازل کرتے وقت خود خدا کے
ذہن میں کون سی بات تھی۔ کیا اس کی نظرؤں کے سامنے دو الگ الگ اشخاص
کے نمونے تھے یا ایک ہی گروہ کی دو عیمده عیمده ثابت اور منقی خصوصیات کا
بیان مقصود تھا۔ انسان کے لیے ممکن نہیں کہ وہ یہ متعین کر سکے کہ خود خدا کا
مقصود کیا تھا، اسی لیے اب یہ کہا جاتا ہے کہ دونوں طریق بیان یکساں طور پر صحیح
اور قابل تسلیم ہیں۔

قرآن کی تلاوت کرتے وقت آپ نے دیکھا ہو گا کہ بعض الفاظ کے
دونوں طرف تین تین نقطے لگے ہوتے ہیں۔ یہ ایک طرح سے کسی لفظ کو
تو سین میں لکھنے کا قدیم انداز ہے، اور قرآنی اصطلاح کتابت میں اسے معاقہ
کرتے ہیں۔ گویا نقطوں کے درمیان لکھا ہو الفاظ اپنے دائیں اور بائیں والے لفظ
سے گلے مل رہا ہے۔ اس طرح یہ لفظ یا تو دائیں والے لفظ کے ساتھ ملا کر پڑھا
جائے گا یا بائیں والے لفظ کے ساتھ۔ یوں تلاوت اگرچہ دونوں طرح جائز ہے
لیکن ترجمے میں عبارت کا مفہوم دو الگ الگ طریقوں سے ادا ہو گا۔ آئیے اس
کو ایک مثال سے سمجھیں۔ سورہ البقرہ کی دوسری آیت: ذلک الكتاب لا
ریب: فیہ: هدی للمنتقین 〇 اس آیت میں، جیسا کہ آپ دیکھ رہے ہیں
فیہ کے دونوں طرف تین تین نقطے لگا کر اسے ایک طرح سے تو سین میں لکھ
 دیا گیا ہے۔ اب آپ دونوں طریق تلاوت کے تحت اس آیت کا ترجمہ ملاحظہ
 فرمائیے۔ پہلی صورت میں ہم اسے یوں پڑھیں گے۔ ”ذلک الكتاب لا ریب
 -- فیہ هدی للمنتقین“ یعنی ” بلاشبہ یہ کتاب ہے -- اس میں متقیوں کے
 لیے ہدایت ہے۔ ” دوسری صورت میں اسے ”ذلک الكتاب لا ریب فیہ
 -- هدی للمنتقین“ پڑھا جائے گا، یعنی ” یہ الگ کتاب ہے جس میں شک و

شبہ کی کوئی بات نہیں ہے--- یہ متفقین کے لیے راہ نہما ہے۔“
ہمارے مذکورہ بالا مترجمین میں سے پکتمال، زید اور آربری نے اول
الذکر ترجیح کو اختیار کیا ہے اور عبد اللہ یوسف علی، اور مولانا مودودی نے آخر
الذکر ترجیح کو۔ مگر دیکھیے کہ دونوں ترجیوں کا مفہوم الگ الگ ہے۔
(۳)

آئیے اب دو ایک ایسی آئیوں پر بھی غور کریں جن کی بنیاد پر کسی
شرعی مسئلے کی تجھیں ہوتی ہے۔ مثال کے طور پر ہم ایسی دو آئیوں کو یہاں پیش
کرتے ہیں جن میں سے ایک وضو سے تعلق رکھتی ہے اور دوسری رمضان کے
روزوں سے۔

وضو میں، جیسا کہ آپ اور ہم جانتے ہیں، چروں، کہنیوں تک ہاتھوں
اور ٹخنوں تک پیروں کو دھوایا جاتا ہے اور سر کے ایک حصہ کا مسح کیا جاتا ہے۔
لیکن یہ بات ذہن میں رہنی چاہیے کہ وضو کا یہ طریقہ سنی فقہ کے مطابق ہے۔
شیعہ فقہ کی رو سے پیروں کا دھونا ضروری نہیں ہے بلکہ ان پر مسح کر لینا کافی
ہے۔ بہرحال دونوں کا انحصار قرآن کی حسب ذیل آیت پر ہے:-

يَا ايَّهَا الَّذِينَ اهْنَوُا إِذَا قَمْتُمُ إِلَى الصَّلَاةِ فَاغْسِلُوا وُجُوهَكُمْ
وَإِيْدِيْكُمْ إِلَى الْمِرَاقِ وَامْسِحُوا بِرُوْسَكْمْ وَارْجُلَكُمْ إِلَى الْكَعْبَيْنِ ○
لیعنی اے مومنو! جب تم نماز کے لیے اٹھو تو دھوؤ اپنے چروں کو اور
کہنیوں تک ہاتھوں کو اور مسح کرو اپنے سروں پر اور اپنے دونوں پیروں پر
ٹخنوں تک (یا دھوؤ اپنے دونوں پیروں کو ٹخنوں تک)۔

اس آیت میں جیسا کہ آپ دیکھ رہے ہیں دھونے کے حکم کے معاً
بعد چرے اور ہاتھوں کا ذکر ہے اور فعل مسح کے بعد سر اور پیروں کا۔ اس
طرح بظاہر تو ایسا معلوم ہوتا ہے کہ یہ آیت چرے اور ہاتھوں کو دھونے کا حکم
دے رہی ہے اور سر اور پیروں پر مسح کرنے کا، لیکن سنی مفسرین کے مطابق

اس آیت میں چاروں اعضاء کا کیے بعد دیگرے ذکر اس ترتیب سے کیا گیا ہے جس ترتیب سے وہ وضو میں دھونے یا مسح کیے جاتے ہیں، اور چونکہ ان کے لفظ نظر سے صحیح احادیث کی رو سے ثابت ہوتا ہے کہ آنحضرت صلی اللہ علیہ وسلم وضو میں پیروں کو دھویا کرتے تھے اس لیے وہ کہتے ہیں کہ پیروں کا ذکر اگرچہ وامسحوا (مسح کرو) کے بعد کیا گیا ہے۔ لیکن حقیقتاً اس کا تعلق حُمْسَح کے بجائے حُمْمَع (دھونے) سے ہے۔ اس کے بر عکس شیعی علماء کے نزدیک معتبر احادیث سے پتہ چلتا ہے کہ آنحضرت پیروں پر مسح بھی کیا کرتے تھے۔ ہم یہاں ان دلائل کی بحث میں نہیں پڑنا چاہتے جو دونوں مسلکوں کے علماء اپنی اپنی فقہ کی فویت ثابت کرنے کے لیے پیش کرتے ہیں۔ ہم نے اس مسلکی اختلاف کی طرف صرف اس لیے آپ کی توجہ مبذول کرائی ہے کہ اس کی روشنی میں آپ دیکھ سکیں کہ ہمارے مذکورہ بالامتر میمین اس آیت کا ترجمہ کس طرح کرتے ہیں۔

مولانا ابوالاعلیٰ مودودی، اسد، پکھال اور عبداللہ یوسف علی چونکہ وضو میں پیروں کو دھونا ضروری سمجھتے ہیں اس لیے وہ وامسحواب و سکم و ارجلکم کا ترجمہ کرتے وقت ارجلکم سے پسلے تو سین میں وا غسلوا (اور دھوو) کا اضافہ کر دیتے ہیں۔ آربی اور محمود زید اپنے ترجمہ میں اس قسم کا کوئی اضافہ نہیں کرتے اس لیے وہ ترجمہ کرتے وقت ”اپنے سروں اور پیروں پر مسح کرو۔“

اگر حدیثوں سے حضورؐ کے صرف ایک ہی طریقہ کا پتہ چلتا ہے تو ہم یقین کے ساتھ کہ سکتے تھے کہ مٹائے الٰہی بھی یہی تھا، لیکن جب حدیثوں ہی سے یہ معلوم ہوتا ہے کہ حضورؐ نے پیروں کو دھویا بھی ہے اور ان پر مسح بھی کیا ہے تو ہم کس بنیاد پر یہ دعویٰ کر سکتے ہیں کہ ہم نے اس آیت کا جو مطلب سمجھا ہے وہی ذہن الٰہی میں بھی ہے۔ دراصل معاملہ یہ ہے کہ ہم نے دلائل کی

روشنی میں جب ایک مسلک کو صحیح تسلیم کر لیا تو پھر اسی مسلک کے مطابق آیت کا مفہوم نکالنے پر مجبور ہو گئے۔ لیکن اگر اسی کے ساتھ ساتھ ہم یہ بھی کہیں کہ صرف ہمارا ہی ترجمہ ذہن اللہ کی عکاسی کر رہا ہے تو کیا ہم ایک ایسا دعویٰ نہیں کرتے جس کا ہمارے پاس کوئی ثبوت نہیں۔

اب آئیے سورۃ البقرہ کی دو آیتیں لیں جن میں روزے سے متعلق کچھ باتیں بتائی گئی ہیں۔ اللہ تعالیٰ فرماتا ہے۔

ایامًا معدودات ط فمن کان منکم مريضاً و على سفر فعدة
من أيام اخر ط و على الذين يطيقونه فدية طعام مسکین ط فمن تطوع
خيراً فهو خير له ط و ان تصوموا خير لكم ان کنتم تعلمون ○
(۱۸۳)

اس آیت کا ترجمہ کچھ اس طرح ہے۔ ”(روزے کے) چند گئے ہوئے دن ہیں۔ پھر جو کوئی تم میں بیمار ہو یا سفر میں ہو تو اس کے لیے اجازت ہے کہ دوسرے دنوں میں روزے رکھ کر دنوں کی گنتی پوری کرنے۔ اور جن لوگوں کے لیے روزہ رکھنا ناقابل برداشت ہو تو ان کے لیے روزہ کے بدالے ایک مسکین کو کھانا کھلادینا ہے۔ پھر اگر کوئی اپنی خوشی سے کچھ زیادہ کرے تو یہ اس کے لیے مزید اجر کا موجب ہو گا۔ لیکن اگر تم سمجھ بوجھ رکھتے ہو تو سمجھ لو کہ روزہ رکھنا بہتر ہے۔“

اس آیت میں کلیدی جملہ یطیقونہ ہے، جس کا ترجمہ میں نے ”اور جن لوگوں کے لیے روزہ رکھنا ناقابل برداشت ہو“ لکھا ہے۔ لیکن عربی زبان کے اس جملہ کو اردو زبان میں دوسرے طریقوں سے بھی ادا کیا جاسکتا ہے۔ مثلاً ”اور جو لوگ روزہ رکھنے کی طاقت رکھتے ہوں“ یا ”جو لوگ فدیہ دینے کی صلاحیت رکھتے ہوں۔“ طرز ادا اور مفہوم کا یہ اختلاف دو وجوہوں سے ہے۔ ایک تو یہ کہ یطیقون عربی زبان میں اثباتی اور متفق دونوں مفہوم رکھتا ہے۔

لیعنی ”طاقت رکھتے ہوں“ یا ”طاقت نہ رکھتے ہوں“ دوسری طرف فعل یسطیقوں سے متصل ضمیرہ (اس) کے مرجع کی تعین کا مسئلہ ہے۔ ”اس“ سے مراد کیا ہے، روزہ یا فذیہ۔ آیات و احادیث کی بنیاد پر ہر فقیہ مسلم کے علماء کا اس بات پر اجماع ہو چکا ہے کہ روزہ ہر عاقل و بالغ پر فرض ہے ہاں جو لوگ مربیض یا مسافر ہوں وہ بعد میں قضا کر سکتے ہیں اور جو لوگ اتنے بیمار یا ضعیف ہوں کہ انہیں بعد میں بھی روزہ رکھنے کی امید نہ ہو وہ روزہ کے بد لے میں ایک مسکین کو کھانا کھائیں۔ اس حکم کو تو ایک مسئلے کے طور پر تسلیم کر لیا گیا ہے، لیکن آئیے دیکھیں کہ ہمارے مترقبین نے اس آیت کو کس کس انداز سے سمجھا ہے۔

مولانا ابوالاعلیٰ مودودی کے خیال میں اس آیت کا مفہوم اس وقت تک پوری طرح سمجھ میں نہیں آسکتا جب تک کہ اس کے بعد والی آیت کو نہ پڑھا جائے جس میں مربیض اور مسافر کو بعد میں قضا کرنے کی اجازت تو دی گئی ہے لیکن مسکین کو روزہ کے بد لے میں کھانا کھلانے کا حکم نہیں دیا گیا۔ (فمن شهد منكم الشہر فليصمه ط ومن كان مريضاً أو على سفر فعدة من أيام اخر ط ليعنى ”جو کوئی تم میں سے یہ ممینہ پائے تو چاہیے کہ اس میں روزے رکھے۔ ہاں، جو کوئی بیمار ہو یا سفر کی حالت میں ہو تو وہ دوسرے دنوں میں روزوں کی گنتی پوری کر لے۔“) ان دونوں آیتوں کو مجموعی طور سے نظر میں رکھنے کی وجہ سے مولانا مودودی مذکورہ بالا آیت کی تشریع میں کہتے ہیں کہ جب روزہ کے احکامات شروع میں دیئے گئے تو چونکہ لوگ پوری طرح سے اس کے عادی نہیں تھے اس لئے وقتی طور سے یہ رعایت دی گئی کہ روزہ کو اختیاری رکھا گیا اور بتایا گیا کہ روزہ رکھنا تو مفتر ہے، لیکن اگر کوئی شخص روزہ نہ رکھنا چاہے تو پھر اس کے بد لے میں ایک مسکین کو کھانا کھائے۔ جب آہستہ آہستہ لوگ روزہ رکھنے کے عادی ہو گئے تو دوسری آیت کے ذریعے اس رعایت کو

ختم کر دیا گیا۔ اسی وجہ سے مولانا مودودی پہلی آیت کا ترجمہ اس طرح کرتے ہیں۔ ”.... اور جو لوگ روزہ رکھ سکتے ہوں (مگر نہ رکھیں تو) فدیہ کے طور پر ایک مسکین کو کھانا کھلائیں۔“

محمود زید اور عبداللہ یوسف علی کے خیال میں اس آیت کا حکم منسوخ نہیں ہوا ہے، کیونکہ وہ دونوں اس کا ترجمہ کچھ اس طرح کرتے ہیں۔ ”... اور روزہ رکھنا جن لوگوں کی طاقت سے باہر ہو وہ فدیہ دیں۔“ آربری نے اگرچہ یہوضاحت نہیں کی ہے کہ یہ حکم منسوخ ہو چکا ہے، لیکن انہوں نے جس انداز سے ترجمہ کیا ہے اس سے کچھ ایسا ہی مترقب ہوتا ہے۔ وہ لکھتے ہیں:

”.... اور جو لوگ روزہ نہ رکھ سکیں وہ فدیہ کے طور پر ایک مسکین کو کھانا کھلائیں۔“

محمد اسد نے اس آیت سے ایک بالکل دوسری ہی حکم نکلا ہے۔ ان کے خیال میں فدیہ دینے کا حکم صاحب حیثیت مریضوں اور مسافروں سے متعلق ہے۔ اس لیے وہ اس آیت کا ترجمہ یوں کرتے ہیں۔ ”اور جو لوگ تم میں سے مریض ہوں یا مسافر ہوں وہ بعد میں قضا کریں، لیکن ایسی صورت میں صاحب حیثیت لوگوں پر واجب ہے کہ وہ فدیہ کے طور پر ہر روزہ کے بدے ایک مسکین کو کھانا بھی کھلائیں۔“ اس طرح اسد اور دوسرے مترجمین کے درمیان بیشادی فرق یہ ہے کہ اسد کے خیال میں ”جو لوگ اس کی طاقت رکھتے ہوں۔“ میں ”اس“ سے مراد فدیہ ہے جب کہ دوسرے مترجمین اسے روزہ سے متعلق سمجھتے ہیں۔

اسد ہی کے ترجمہ سے کچھ ملتا جلتا ترجمہ پکھال کا بھی ہے۔ وہ لکھتے ہیں ”اور جو تم میں مریض اور مسافر ہوں وہ بعد میں قضا کر لیں۔ اور جو برداشت کر سکیں (Can afford it) وہ فدیہ کے طور پر مسکین کو کھانا کھلائیں۔“

روزہ کی قضا اور فدیہ کے بارے میں ہم علمائے امت کا متفقہ فیصلہ پلے ہتھے ہیں، اس لیے اسے یہاں دہرانے کی ضرورت نہیں ہے۔ لیکن اس کے باوجود آپ نے دیکھا کہ مختلف مترجمین نے اس آیت کو کس طرح سمجھا ہے۔

(۲)

آخر میں اس بات کا اعادہ کرنا پھر ضروری ہے کہ ہم کسی مترجم پر یہ الزام نہیں لگا رہے ہیں کہ اس نے کلام خداوندی کو غلط طریقہ سے پیش کیا ہے۔ ہر ترجمہ اپنی جگہ صحیح ہے، تاہم الفاظ کے انتخاب اور مفہوم کی ترسیل میں اختلافات موجود ہیں۔ اور کوئی شخص حقیقی طور سے یہ نہیں کہہ سکتا کہ کون سا ترجمہ صاحب متن کے ذہن کی پوری پوری عکاسی کر رہا ہے۔ اسی انسانی مجبوری کے پیش نظر علماء کا اس بات پر اجماع ہے کہ نماز میں قرآن کا ترجمہ پڑھنا کسی صورت میں بھی جائز نہیں ہے۔ نماز پڑھنے والا خواہ قرآن کا مطلب سمجھتا ہو یا نہ سمجھتا ہو، اسے برصورت اصل قرآن ہی کی تلاوت کرنی پڑے گی اور شاید اسی باعث علماء ایک زمانہ تک قرآن کا ترجمہ کرنے کے حق میں نہیں رہے۔

ہندوستان میں جب پلے پل شاہ ولی اللہ نے قرآن کو فارسی زبان میں منتقل کرنا چاہا تو انہیں شدید مخالفتوں کا سامنا کرنا پڑا۔ آج یہ بتایا جاتا ہے یہ مخالفت علماء کے ایک گروہ نے اس خیال سے کی تھی کہ انہیں اندریشہ تھا کہ عوام قرآن کے مطالب سے واقف ہو کر ان کے اختیار سے باہر ہو جائیں گے۔ لیکن ہم نے جو بحث اور کی ہے اس کی روشنی میں ترجمہ کے مخالفین پر یہ ظلم ہو گا اگر یہ کہا جائے کہ وہ اپنے ذاتی مفاد کے پیش نظر شاہ ولی اللہ کی مخالفت کر رہے تھے۔ اولاً ”تو یہ کہنا ہی صحیح نہیں ہے کہ اس زمانے کے لوگ قرآن کے مطالب سے واقف نہیں تھے، کیونکہ شاہ ولی اللہ سے پلے کے علماء اسی

ہندوستان میں قرآن کی فارسی تفسیریں لکھ پکھے تھے اور ان کے ذریعہ لوگ قرآن کے مفہوم سے واقف ہو پکھے تھے۔ اب اگر ان کے ہاتھوں میں ترجمہ بھی آ جاتا تو کوئی خاص فرق نہ پڑتا۔ مخالفت کی اصل وجہ میرے خیال میں یہ تھی کہ مخالفین سمجھتے تھے کہ انسان اپنی محدود فہم کے مطابق خدا کے کلام کی تشریع اور تفسیر تو کسی حد تک کر سکتا ہے لیکن قرآن کے ایک ایک لفظ کے لیے وہ من و عن مرادفات کا تعین نہیں کر سکتا۔ اس کے بر عکس شاہ ولی اللہ اور ان کے حامی علماء کا خیال تھا کہ انسان کو اپنی سی کوشش تو کرنی چاہیے۔ بالآخر یہی لوگ کامیاب ہوئے، کیونکہ انسانی ذہن کی بناوٹ کچھ اس طرح پر ہوئی ہے کہ وہ غیر معلوم کو معلوم کرنے کی جدوجہد میں سلسلہ لگا رہتا ہے۔

قرآن کے ترجمہ کے سلسلے میں ہمیں ان موقع کو بھی ذہن میں رکھنا چاہیے جہاں افعال کے نتائج کی تینیں وقت کے پیمانے سے کی جا رہی ہو۔ ہمارے لیے وقت تین خانوں ماضی، حال اور مستقبل میں بٹا ہوا ہے۔ حال کے بارے میں ہمارا ذاتی علم ماضی اور مستقبل کے مقابلے میں نسبتاً زیادہ قبل اعتماد ہوتا ہے۔ ماضی کے علم کے لیے ہم دوسروں کی میاں کی ہوئی معلومات پر بھروسہ کرتے ہیں۔ جہاں تک مستقبل کا سوال ہے وہ ماضی اور حال کی معلومات کی بنیاد پر تخمینہ اور اندازہ سے مرتب ہوتا ہے۔ لیکن خدا کے لیے زمانہ کی ایسی کوئی تقسیم نہیں ہے۔ نہ ہی اس کا علم ماضی اور حال اور مستقبل کے خانوں میں محدود ہے، خدا جب ہمیں گذشتہ زمانہ کی خبر دیتا ہے، یا حال کے بارے میں کچھ کہتا ہے، یا مستقبل کی پیشین گوئی کرتا ہے تو وہ اپنے اس علم سے کرتا ہے جو زمانہ کی تقسیم سے بلند ہوتا ہے، اسی وجہ سے قرآن میں ایسے موقع اکثر آتے ہیں جہاں مستقبل کی بات کو خدا کبھی ماضی کی زبان میں ادا کرتا ہے اور کبھی حال کے لفظوں میں۔ چونکہ انسانی ذہن یقین کے ساتھ یہ نہیں تا سکتا کہ خدا نے اگر ماضی کے صفحہ میں کوئی بات کی ہے تو وہ حقیقتاً ماضی ہی کی بات ہے یا اس کا

تعلق حال و مستقبل سے ہے، اس لیے اس بات کی تعین انسان اپنے محدود علم اور تجربہ کی بنیاد پر کرتا ہے اور اسی لیے ایک ہی بیان کو مختلف لوگ مختلف انداز سے سمجھنے کی کوشش کرتے ہیں، مثال کے طور پر سورہ البقرہ کی آیت نمبر ۸۱-۸۲ ملاحظہ فرمائیے: بلی من کسب سیئہ و احاطت به خطیثہ فاوٹک اصحاب النار هم فیها خلدون ۰ والذین امنوا و عملوا الصلت اصحاب الجنة هم فیها خلدون ۰ اس آیت میں کسب، احاطت، امنوا، عملوا یہ سب ماضی کے صیغے ہیں لیکن مترجمین میں سے بعض اس بیان کا ترجمہ صیغہ ماضی میں کرتے ہیں اور بعض مستقبل میں۔ مثلاً اردو کے دو مترجمین ڈپی نزیر احمد اور مولانا مودودی کو لیجھئے۔ ماضی کے صیغہ میں ترجمہ کرنے والے ڈپی نزیر احمد ہیں۔ ان کی فہم کے مطابق ان آیتوں کا ترجمہ ہے ”جس نے پلے باندھی برائی“ اور اپنے گناہ کے پھر میں آگیا، تو ایسے ہی لوگ دوزخی ہیں کہ وہ ہمیشہ دوزخ ہی میں رہیں گے۔ اور جو لوگ ایمان لائے اور انہوں نے نیک عمل کیے، ایسے ہی لوگ جنتی ہیں کہ وہ ہمیشہ جنت ہی میں رہیں گے۔ ”اس کے برعکس مولانا ابوالاعلیٰ مودودی نے اسے مستقبل کا بیان سمجھا ہے اور اس کے مطابق ترجمہ یوں کیا ہے۔ ”جو بھی بدی کمائے گا اور اپنی خطاکاری کے چکر میں پڑا رہے گا وہ دوزخی ہے، اور دوزخ ہی میں وہ ہمیشہ رہے گا۔ اور جو لوگ ایمان لا میں گے اور نیک عمل کریں گے وہی جنتی ہیں، اور جنت میں وہ ہمیشہ رہیں گے۔“

مفہوم دونوں ترجوں کا ایک ہی ہے لیکن یہ زمانے کے اعتبار سے دونوں الگ الگ ہیں۔ ہمارے ذہن میں زمانے کی جو سیمیں ہیں ان میں سے خدا کس زمانے کو اپنے ذہن میں رکھ کر ماضی کے صیغے کی بات کر رہا ہے، اس کا فیصلہ تو خود وہی کر سکتا ہے۔ ہم اور آپ تو صرف یہی کہہ سکتے ہیں کہ ترجمے دونوں ہی درست ہیں۔ کیونکہ انسان ذہن خداوندی میں جھانکنے کی غلطی خواہش

کے باوجود اس سطح تک نہیں پہنچ سکتا جماں وہ یہ دعویٰ کر سکے کہ "ستند ہے میرا فرمایا ہوا۔" بہرحال انسان کے علم میں جتنا اضافہ ہوتا جائے گا وہ کلام خداوندی کے معانی کے اتنا ہی قریب پہنچتا جائے گا۔ لیکن صرف قریب ہی قریب رہے گا۔ یہ سلسلہ چلتا رہے گا، کیونکہ خدا کے ذہن کو جانے اور سمجھنے کی انسانی تڑپ کبھی بھی ختم نہ ہوگی اور اس تڑپ کے بغیر خدا کے کلام کی تہہ در تہہ گمراہیوں تک انسان کبھی پہنچ بھی نہیں سکتا۔

جب صورت حال یہ ہے تو ذرا سوچنے کہ کیا ہم قرآن کے کسی ترجمہ پر پابندی لگانے یا اسے نذر آتش کر دینے کا مطالبہ کرنے میں صرف اس لیے حق بجانب ہو سکتے ہیں کہ کسی خاص مترجم یا مفسر نے خدا کے کلام کو اپنی ذہنی سطح کے مطابق جس طرح سمجھا ہے وہ ہماری ذہنی سطح کے مطابق نہیں ہے اور اگر ہم اس قسم کا کوئی مطابقہ کریں تو کیا دوسرا الفاظ میں معاذ اللہ ہم یہ دعویٰ نہیں کرتے کہ ہماری ذہنی سطح اب ایسی ہے کہ ہم کلام اللہ کو پورا پورا سمجھ گئے ہیں، اس کی تمام بیکاران نہ داریوں کے سمت۔

بہ شکریہ "خدا بخش لا بصری" "جرتل" "پٹنہ" انڈیا ۱۹۹۵ء